

Bakıda keçirilən ədalət məhkəməsində diqqət-çəkən mühüm məqamlardan biri təqsirləndirilən erməniəsilli şəxslərin xalqımıza qarşı törətdikləri çoxsaylı cinayət əməllərinin faktlarla, sübutlarla, dəlillərlə ortaya qoyulmasıdır.

Bu, həm də onu göstərir ki, respublikamızın hüquq-mühafizə orqanları illər ərzində diqqətlə, yüksək peşəkarlıqla sistemli iş apararaq, torpaqlarımızın işğal altına düşdüyü ilk zamandan etibarən erməni faşistlərinin həyata keçirdikləri bütün müharibə cinayətlərinin faktlarını bir-bir toplamışlar - bir gün gələcək ərazilərimizin işğaldan azad ediləcəyinə, suverenliyimizin təmin olunacağına, Qarabağda yuva qurmuş quldur rejimin məhv ediləcəyinə və Azərbaycanca qarşı işğalçı müharibə apararaq saysız hərbi cinayətlər törədən təcavüzkar Ermənistanın, milli nifrət zəminində azərbaycanlılara soyqırımı, qətliaamlar yaşadan erməni faşistlərinin həyata keçirdikləri qanlı əməllərə görə ədalət mühakiməsinə çıxarılacağıının, beynəlxalq hüquq qarşısında cavab verəcəyinin böyük inamı ilə.

Hazırda Bakıda keçirilən ədalət məhkəməsində erməni canilərinin qanlı əməlləri ilə bağlı ortaya qoyulan videoyazılar, qəzet, jurnal, televiziya materialları, sənədli ədəbiyyat, internetdə, sosial şəbəkələrdə yer almış çıxışlar, çəkilişlər, fotolar və sair kimi inkarolunmaz faktlar Azərbaycanın haqlı mövqeyini bir daha sübuta yetirir. Real faktlarla əsaslandırılan

materiallar dünya ermənilərinin təcavüzkar Ermənistanı havadarlıq edən Qərb dairələrinin ölkəmiz əleyhinə apardıqları qarayaxma kampaniyasını tərksilah edir, fiaskoya uğradır. Ədalət məhkəməsində səsləndirilən hər bir təkzibedilməz fakt dünyada ayaq açıb yerimək istəyən erməni yalanlarına tutarlı zərbə olur, Azərbaycana olmazın böhtanlar yağdıran, saxta ittihamlar irəli sürən qərəzli Qərb təsisatlarının ağzına vurulmuş tərs şillə təsiri göstərir.

Sözügedən faktların Ermənistan üzərində göstərdiyi effekt isə bir ayırıdır və burada qorxu amili qırmızı xətt kimi keçir. Çünki işğalçı Ermənistan bilir ki, təqsirləndirilən erməniəsilli şəxslərin Bakı mühakiməsində təqdim olunan dəlillər mütləq bu qondarma dövləti beynəlxalq hüquq qarşısında cavab verməyə məcbur edəcək. Buna görədir ki, təcavüzkar ölkə beynəlxalq ictimaiyyəti çaşdırmaq üçün adıçəkilən məhkəmə ilə bağlı sistemli yalan və böhtan təbliğatı aparır.

Şahid ifadələri, təqsirləndirilən şəxslərin etirafları

Beynəlxalq və milli qanunvericiliyə uyğun formada həyata keçirilən

bu məhkəmə proseslərində Ermənistanın sabiq faşist rəhbərləri Levon Ter-Petrosyanın, Robert Koçaryanın, Serj Sarkisyanın cinayət əməlləri, özünü "sülh göyərçini" kimi təqdim edən hazırkı baş nazir Nikol Paşinyanın Azərbaycan əleyhinə fəaliyyətləri bir-bir gün üzünə çıxarılır. Törətdikləri müharibə cinayətlərini həm sözügedən məhkəmədə təqsirləndirilən erməniəsilli şəxslər özləri etiraf edirlər, həm də hüquq-mühafizə, prokurorluq orqanlarımızın topladıqları cinayət materialları bir-bir ortaya qoyur.

Ədalət məhkəməsində dindirilən zərərçəkmişlərin ifadəsi isə ən tutarlı dəlillər kimi erməni faşizminin çirkin simasını nümayiş etdirir.

Məsələn, məhkəmədə zərərçəkmiş şəxs Yaşar Əlməmmədov Xocalı soyqırımında iştirakı müəyyən edilmiş təqsirləndirilən şəxslərdən Bako Sahakyanı, Arkadi Qukasyanı və Madat Babayanı tanıdığını deyib: "Erməni hərbcilər, şəxsən Madat Babayan özü mənə işgəncə verib. Əsir olan vaxt Madat mənə yaxınlaşdı, "sən türksən" deyib təpiklədi, sonra təhqir etdi. Üstündəki süngü-bıçağı çıxarıb mənə sancdı..."

Təqsirləndirilən keçmiş quldur rejimin başçısı Arayik Harutyunyan



Bakıda keçirilən məhkəmə prosesində verdiyi sərbəst ifadədə Ermənistanın ölkəmizə qarşı işğalçı və təcavüzkar siyasətini ifşa edərək, hərbi cinayətlərin əmrinin məhz Ermənistanı verildiyini deyib.

O, ifadəsində 2020-ci ilin yayında və iyunun sonunda "Qarabağ ordusu"nın təlimlərini müşahidə etdiyini bildirərək, təlimlərə Ermənistan ordusunun qərargah rəisi Onik Qasparyanın rəhbərlik etdiyini, habelə Azərbaycanın dərinliklərinə zərbələr endirilməsi barədə qərarların Ermənistan tərəfindən verildiyini deyib: "Qarabağ Müdafiə Ordusu"nın "komandanı" Ermənistanın Baş Qərargah rəisinə tabe idi".

Bakı məhkəməsində Ermənistanın işğal siyasəti faktlarla ortaya qoyulur

Məhkəmə prosesinin aprelin 28-də davam etdirilən baxış iclasında Şuşa rayonunun Malıbəyli və Quşçular kəndlərinin yandırılmasını, aramsız atəşə tutulmasını əks etdirən videomaterial nümayiş olunub. Nümayiş etdirilən növbəti videomateriallar Şuşa rayonunun Ermənistan silahlı qüvvələri tərəfindən işğalı barədə olub.

Dəlillərdən biri Şuşanın işğalı əməliyyatına rəhbərlik etmiş "Komandos" ləqəbli general-mayor Arkadi Ter-Tadevosyanın döyüş prosesi və orada iştirak etmiş şəxslər barədə çıxışlarının əks olunduğu videomaterialdan hissələr olub. Videomaterialda, həmçinin Şuşanın işğalına hərtərəfli hazırlıqdan bəhs edilib. Vurğulanıb ki, Şuşanın işğalına dair plana Vazgen Sarkisyan (Ermənistanın birinci müdafiə naziri - red.) razılıq verib. Döyüş əmrini isə Seyran Ohanyan hazırlayıb.

Dövlət ittihamını müdafiə edən prokurorlar deyiblər ki, tədqiq olunan bu və digər faktlar Şuşanın işğalına Ermənistan siyasi-hərbi rəhbərliyinin göstəriş verdiyini sübuta yetirir.

Ardınca Ermənistanın keçmiş prezidenti Serj Sarkisyanın Şuşa rayonunun işğalı ilə bağlı qeydlərinin yer aldığı videomaterial tədqiq edilib. S.Sarkisyan Şuşa əməliyyatının "əhə-

miyyətinin" çox böyük olduğunu bildirərək deyib: "Bu əməliyyatın əhəmiyyəti o qədər böyük idi ki, orada Robert Köçəryan özü iştirak edirdi".

Təqsirləndirilən Arkadi Qukasyan dövlət ittihamçısının "Ermənistanın müdafiə naziri Vazgen Sarkisyanın 1999-cu ildə qondarma rejimin "qəhrəmanı" medalı ilə təltif edilməsi sizin tərəfinizdən olub?" sualına "bəli" cavabını verib".

İclasda Şuşanın işğalından sonra çəkilən və Arkadi Qukasyanın da olduğu foto nümayiş etdirilib.

Təqsirləndirilən şəxs dövlət ittihamçısının suallarına cavabında həmin fotonun Şuşanın işğalından sonra oraya səfər edərkən çəkildiyini, foto-da yanında dayanmış şəxslərin Zori Balayan və Oleq Yesayan olduğunu bildirib.

Qısa nümunələrini də gətirdiyimiz kimi, işğalçı müharibə aparmış Ermənistanın Azərbaycana qarşı həyata keçirdiyi müharibə cinayətləri irili, xırdalı bütün detallarına qədər məhkəmədə nümayiş etdirilir.

Necə deyərlər, onilliklər boyu başını cəngəlliyə salaraq törətdiyi qanlı əməllərin heç kim tərəfindən görülmədiyini, izlənmədiyini hesab edən faşist siyasəti yürüdən Ermənistanın qarşısına Bakı məhkəməsində tutarlı faktlar qoyulur.

Azərbaycanın hüquq-mühafizə orqanları tərəfindən böyük diqqət və səylə toplanmış bütün sübutlar, dəlillər və faktlar isə mütləq Ermənistanı beynəlxalq hüquq qarşısında cavab verməyə məcbur edəcək.

Yasəman MUSAYEVA, "Azərbaycan"